

Din il-kitba nqrat mill-awtur innifsu waqt ċerimonja mtellgħa mill-Kunsill Lokali tal-Mosta b'tifkira lill-Vittmi tal-Gwerra nhar il-Hadd, 11 ta' Novembru 2001, f'riġlejn il-monument iddedikat lill-Qalbiena Mostin. Għalhekk niringrazzjawh talli għaddihulna biex nippublikawh.



Lill-Qalbiena Mostin

minn **Giov. De MARTINO**

Dawk kollha li xi darba jew oħra studjaw xi naqra l-istorja tad-dinja, jekk jieqfu u jaħsbu naqra, ma jistgħux ma jinnotawx illi minn kull mitt faċċata li qraw u studjaw, minn kull mitt data li ppruvajna nitghallmu bl-ament meta konna tfal fuq il-bank ta' l-iskola, minn kull mitt isem ta' nies hekk imsejja importanti, minn kull mitt isem ta' bliet u minn kull għajja, 99 minnhom dejjem kellhom x'jaqsmu ma' xi gwerra - kbira jew żgħira, fil-qrib jew fil-bogħod. Imma dejjem gwerra. Anke hafna mill-kalkoli tagħna, ahna naghmluhom mal-gwerra: qabel, wara, fi żmien ... Veru għajb għalina l-bnedmin li minkejja l-intelligenza li hejjinna biha l-Bambin, minkejja tant u tant proponimenti, minkejja tant firem, dokumenti u intenzjonijiet tajba, minkejja tant laqgħat u *summits*, minkejja kollox, minkejja l-istess esperjenza ta' kull wiehed u kull wahda minna, nibqgħu ma nitghallmu qatt li fil-gwerra jitlef kulhadd u ma jirbah hadd! Tistagħgeb kif il-bniedem, bl-intelligenza tiegħu kollha, ma jasalx biex jifhem kemm ikun aħjar għal kulhadd li jgħix fil-kwiet u fil-paċi. Kulhadd iwahhal f'kulhadd; kulhadd jitfa' l-htija fuq kulhadd; kulhadd jipponta sebghu lejn kulhadd u sadanittant ... kulhadd jipprova jkisser lil kulhadd. Allahares ikollna naghmlu lista ta' gwerer li bħalissa, f'dan il-mument, qegħdin ikunu miġġielda f'kull rokna tad-dinja.



L-abbozz tal-monument lill-Qalbiena Mostin. Xogħol l-iskultur Mosti Ġanni Bonnici.

Araw l-aħbarijiet fuq it-televiżjoni, x'hin tridu u meta tridu u taraw għandix raġun jew le!

U propju għalhekk qegħdin hawn illum. Biex infakkru l-aħħar żewġ gwerer kbar li għabu tant herba, li qatlu tant nies, li hallew tant orfni, tant romol u tant immankati mad-dinja kollha, l-aktar ma' l-Ewropa. U Malta, dak iż-żmien bażi importanti hafna ta' Imperu importanti hafna f'nofs ta' bahar hu wkoll importanti hafna ma setgħetx ma tihux hi wkoll is-sehem tagħha minn din it-traġedja umana.

L-iskola ġieli qrajna u tghallimna fuq ir-rinaxximent. Kelma li sempliċement tffisser twelid ġdid. Kien hemm żminijiet, hames, sitt, seba' mitt sena ilu, meta l-Ewropa kienet mahkuma minn gwerer, vandalizmu, qerda, korruzzjoni kull fejn thares, fewdaliżmu u kull mitt vizzju immaginabbli. Kienu żminijiet tant koroh li baqgħu magħrufa bħala d-*Dark Ages* (Iż-Żminijiet tad-Dlam). Hawn Malta anke żmien it-Tiranni kellna. U għalhekk it-twelid mill-ġdid - ir-Rinaxximent.

Għaliex fl-Ewropa kollha, primarjament fl-Italja, nibet moviment ġdid. Moviment favur dak kollu li hu sabih fil-hajja. U bdew jidhru ġenji u artisti li għaġġbu d-dinja bil-kapaċitajiet tagħhom. Ġenji li isimhom baqa' mnaqqax fl-istorja ta' l-umanità. Artisti - mhux atturi taċ-ċinema, imma artisti, verament artisti li lill-umanità kollha hallewlha patrimonju imprezzabbli: pitturi, skulturi, mużiċisti, poeti, inventuri, esploraturi, bennejja ... Ġenji li kienu 'l fuq minn bnedmin normali. Ġenji

li isimhom ma baqax imsemmi minhabba l-qerda li ġabu imma minhabba l-ġmiel li hallew għall-ġenerazzjonijiet li ġew warajhom. Ġenji li l-influenza tagħhom laqtet ukoll lil ġziritna.

Għaliex meta 500 sena ilu Malta għaddiet taht idejn l-Ordni ta' San Ġwann - il-kavaleri ngħidulhom, Malta kienet fethet il-bibien tagħha, anke jekk fil-bidu għamlet hekk kontra qalbha, lill-ulied l-aqwa familji Ewropej. Prinċipijiet li kienu ġejjin mill-iżjed familji nobbli ta' l-Ewropa li kienu mdorrijin iġixu mdawrin b'dak kollu li kien sabih. U għahekk fil-bidu hafna minnhom tmeżmżu meta kienu jafu li kienu ġejjin joqoghdu hawn f'nofsna.

Għax hawn ma sabux dak il-ġmiel li huma kienu mdorrijin bih fl-Ewropa. U għalhekk meta ċ-ċirkostanzi tal-mument ġegħluhom jiġu hawn kwazi bil-forza, huma ma qagħdux b'idejhom fuq żaqqhom, imma kkommissjonaw lill-aqwa artisti Taljani biex jiġu hawn u juru gherfhom f'din il-ġzira. U hallewlna affarijiet sbieħ u artistici, knejjes, palazzi, djar, fortifikazzjonijiet, skulturi, pitturi ... li jsahhru lil tant turisti li jiġu hawn propju biex jarawhom. Dnub li ahna mhux dejjem napprezzawhom.

L-Ewropa tatna nies kbar. Nies li jġegħluk tiftaħar li tkun Ewropej. Imma l-Ewropa tatna wkoll nies li jġegħluk tisthi tghid li int Ewropej. Nies li minhabba l-egoizmu tagħhom, minhabba l-kilba għall-poter tagħhom, minhabba l-mibgħeda li kellhom lejn bnedmin ohra, minhabba teoriji foloz u razzizmu ma hasbuhix darbtejn biex tefghu l-Ewropa f'bahar ta' nikel li ġab herba shiha ma' kulfejn thares. Dawn ma kinux imhatra bejniethom min jibni l-isbah katidrali u knejjes; l-isbah palazzi u vilel; ma kinux b'imhatra bejniethom min jagħmel l-isbah pitturi, l-isbah skulturi; min jikteb l-isbah kotba ... Dawn kienu iva b'imhatra bejniethom. Imhatra min joqtol nies l-iżjed u min jeqred l-iżjed dak il-ġmiel li kienu hallewlna l-antenati tagħna ta' żmien ir-rinaxximent. U hafna minn dak il-ġmiel li b'tant paċenzja u b'tant dedikazzjoni kien inbena f'mijiet ta' snin, issa nqered f'affari ta' siegħat. U għalhekk hija haġa ta' verament ta' swied il-qalb, xi haġa tal-biki, xi haġa tal-misthija li ahna qegħdin hawn mhux biex niftakru u nsellmu lill-ġenju ta' Michelangelo, ta' Leonardo da Vinci, ta' Dante, ta' Caravaggio, ta' Raffaello ... imma qegħdin hawn biex niftakru u nagħtu qima u nitolbu għal dawk hutna kollha Maltin, partikolarment għal dawk hutna Mostin li b'xi mod jew iehor, għal xi raġuni jew ohra, jissejhu 'Vittmi tal-Gwerra'. Għalhekk dan il-monument hawn. Biex niftakru fihom. Niftakru li anke huma kienu jiġġerrew hawn bhalna u li hajjithom inqerdet hesrem minhabba l-ġenn tal-bniedem.

Aġħithom, O Mulej, il-mistrieħ ta' dejjem.

Kont tifel zġhir jien meta kont nisma' 'l omni, Alla jahfrilha, issemmi l-Gwerra l-Kbira. U kont niehu pjaċir jien għax meta jaasal Novembru, l-iskola, konna nixtru *poppy* u ndewmuha xaxar shih imwahhla ma' l-uniformi. U l-kbar kienu jippruvaw jispjegawlna s-sinifikat ta' din il-*poppy*. Allura fl-ewwel gwerra kbira l-ajruplani kienu għadhom primittivi hafna u allura l-attakki fuq Malta ma kienx hawn. Lill-omni kont nismaghha tghid, meta tirreferi għall-gwerra, li kien hawn skarsezzi u eluf ta' nies tas-servizzi kienu jiġu Malta biex jiddewwew. Iżjed minn hekk fuq il-gwerra ma kontx naf.

U għalhekk jien meta kont inkun nofsni rieqed f'hoġor omni u nismaghha titkellem fuq il-gwerra, f'it li xejn kont nimpresjona ruhi. Imma meta t-tieni gwerra kbira kienet qed tinhema, u l-Isla, fejn kont inkun f'hoġor omni, kont nisma' l-isparar, allura kont bdejt nibza'. Mhux mill-gwerra li ma kontx naf x'inh, imma mill-istorbju ta' l-isparar. Bhalma tfal zġhar jibzġhu mill-murtali.

Għaliex dak iż-żmien, qed ngħid qrib il-65 sena ilu, Malta kienet wahda mill-bażijiet l-aktar importanti li kellu l-Imperu Inġliż. U l-Port il-Kbir, fejn tghallimt nimxi jien, kien ikun imballat fil-frejgati tan-Navy Inġliża. U t-toroq tal-Kottonera kollha u l-postijiet tan-naħa t'isfel ta' Malta kienu jkunu miżgħudin b'nies tas-servizzi speċjalment bahrin. Allura l-Port il-Kbir kien speċi ta' barometru li kien jimmarka jekk is-sitwazzjoni internazzjonali kinitx timmarka bnazzi jew maltemp.

Malli waslet is-sena 1939 - 62 sena ilu - il-barometru niżel għal kollox, is-shab iswed beda tiela', beda jberraq u beda jriegħed l-ewwel fil-bogħod u imbagħad fil-qrib. Il-maltemp kien riesaq u meta fl-10 ta' Ġunju ta' l-1940, Mussolini, id-dittatur Taljan, indirizza lill-poplu Taljan, it-tempesta faqqgħet bil-qawwa tagħha kollha.

L-ghada, 11 ta' Ġunju, jien u l-familja tiegħi kollha, sibna ruhna, b'ta' fuqna senduqna, hawn il-Mosta! Ma konniex wahedna għax eluf ta' nies ohra harbu mill-inhawi tal-port u ġew ifittxu kenn hawnhekk.

U hawn, fuq punt personali, inkun qed nonqos jekk ma napproffittax ruhi minn din l-okkażjoni biex niringrazzja b'mod ġenerali lill-poplu Mosti kollu li laqagħna hawn u b'mod partikolari lil dawk il-familji li tawna kenn ġo darhom. Mhux biss tawna kenn mill-elementi, imma spicċajna biex iżżewwiġna għandhom: hija, oħti u fl-ahharnett jien. Qed ngħid għall-familja ta' Ġużepp Ximmi.

L-ewwel granet fil-Mosta kien kollox ward u zahar. Il-gwerra kienet għadha 'l bogħod minn hawn. Imma aktar ma beda jgħaddi ż-żmien, aktar il-gwerra bdiet tihax u toqrob lejna. Dak iż-żmien hawn il-Mosta kien

hawn eluf ta' nies tas-servizzi li kienu joqogħdu jew f'tined jew f'xi fortizzi. Erba' passi bogħod, Ta' Qali - Ta' Vneżja konna ngħidulu, kien hemm ajrudrom shih *fully operational*. Minn hemm kienu jittajru hafna nill-ajruplani tagħna biex jippruvaw jinterċettaw l-ajruplani ta' l-ghadu. U hija haġa ferm naturali li dan l-ajrudrom spiss hafna kien ikun il-mira ta' l-ajruplani Taljani u Ġermaniżi. Infatti ahna, mill-movimenti u mill-hsejjes li kienu jagħmlu l-ajruplani fl-art, hafna drabi konna nxommu li jkun ġej xi attakk. U dawn l-attakki kienu jiġu ta' spiss. Infatti b'kollox kellna xi 3342 hbit fuq Malta. Fuq it-tlett elef hbit li matulhom inxtehtu eluf u tunnellati ta' bombi li meta jintelqu minn dak l-gholi kollu mhux bil-fors jolqtu t-target tagħhom. U għalhekk fil-Mosta kellna hafna bini mġarraf u hafna nies tilfu hajjithom intortament. Tilfu hajjithom trabi tat-twelid, tfal zġhar, kbar, zġhażagh, xjuh ... Hawn il-Mosta kellna wkoll ahna s-sehem tagħna f'din il-gwerra qerrieda. Għalhekk, nerga' ngħid, qegħdin hawn.

Il-hbit mill-ajru ġieli kien ikun haġif u qasir. Ġieli, imma kont taħseb li waslet l-ahhar tad-dinja. Huwa diffiċli tinsa, per eżempju meta żewġ balal waqghu fl-istess hin fiż-żewġ bokok tax-xelter ta' Triq Gafà. Il-blast ta' dawn il-bombi mhux qatilmhom in-nies, imma qattagħhom u haraqhom! Kienu mietu qrib l-40 ruh u baqghet maghrufa bhala wahda mill-agħar traġedji tal-gwerra.

Żgur li l-qraba kollha tal-mara tieghi mhux faċli jinsew meta fid-19 ta' Jannar ta' 59 sena ilu numru ta' bombi waqghu fuq żewġ idjar fit-Triq il-Ġdida (Triq il-Kungress Ewkaristiku) u qerdu familja shiha ta' tmienja min-nies: nanna, omm, missier, ahwa, kuġini ... Familja shiha u zaghżugħa nqerdet kompletament minn wiċċ id-dinja. U qraba ohra ta' din l-istess familja kienu mirduma ġo xelter erba' passi bogħod! B'xorti tajba huma ma għalhom xejn hlief li malli nhelsu minn taht l-irdim sabu li tmien membri tal-familja kienu mietu mirduma! Nimmaginaw biss nistghu. Kien hemm imwiet ohra u traġedji ohra, imma dawn kienu forsi fost l-agħar traġedji.

Liema Mosti jista' jinsa l-qatgha li ha meta sema' li bomba kbira kienet laqtet il-koppla? Kinix ix-xorti tajba jew xi miraklu li salvaw ir-Rotunda, jiena ma nafx. Żgur imma, li xi forza misterjuża salvat mhux biss l-isbah monument li għandna fil-Mosta, imma salvat ukoll il-hajja ta' xi 300 ruh li kienu jistkennu ġewwa.

Ma kinix biss il-bombi li harbtu l-hajja kwietta u trankwilla tal-Mostin u tal-Maltin kollha.

Konna nsufri nuqqasijiet ta' kollox. Ikel, ilbies, pitrolju ... inutli noqghod insemmi haġa haġa. Kollox! Povri haddiema li kull fil-ghodu kienu jridu jhallu

djarhom biex imorru għax-xogħol speċjalment dawk li kienu jridu jitbegħdu u jmorru jew madwar il-port jew f'xi fortizza. Bhala tfal ahna, l-iskola għalina kienet skoss, skoss. Niġru għall-kenn minn post għall-iehor, bla kotba, bla ikel, bla xejn. Konna nikkunslaw, imma, li se nitilfu l-lezzjoni! Ma nistax ma niringrazzjax lil dawk kollha, uħud minnhom għadhom hajjin mimlijin bil-ghomor, li f'dawk iż-żminijiet koroh u mwiergha hadu paċenzja bija biex illum nista' naqra dan li qed naqra!

Bombi, ġuħ, hmieġ u mard. U żgur li kien hawn il-mard. Hmieġ, kif forsi tistghu timmaginaw, kien hawn ferm iżjed milli trid u kumditajiet u faċilitajiet ta' xejn. Dak iż-żmien fid-djar, mhux tnejn jew tliet kmamar tal-banju kellna, imma lanqas ilma! U lanqas drenaġġ. Min ma jkunx ghexha din il-hajja, hadd ma jista' jifhimha. Nuqqas ta' kollox u l-ftit affarijiet li konna nsibu konna rridu nixtruhom bir-raxin. Bil-kupuni li kienu qishom bolol. Ġieli kienu jinxtraw affarijiet ta' l-ikel, speċjalment, bil-*black market*. Fl-ahhar wasalna fi żmien fejn xi whud biex ibieghlek xi haġa kienu jitolbuk deheb u mhux flus! Dak iż-żmien il-flus kienu kollha karti u f'każ li l-Ingilterra titlef il-gwerra, kif fil-bidu kien jidher li se tagħmel, dawn il-flus tal-karta jiġu bla valur! Daqshekk konna qegħdin tajjeb!

Bil-hmieġ, bil-biża', bil-ġuħ, bil-qtajja, kulhadd kien imtela' bil-ponot. Kulhadd qiesu 'San Bert', ferita wahda. *Scabies* konna ngħidulhom. Kulhadd misluh. Kulhadd rieqed fl-art, fuq xulxin, fl-umdità u fil-waħx tax-xelters. U jekk mhux fix-xelters fil-kannierja, taht il-knisja u fuq l-oqbra! Kulhadd hallata ballata. Affarijiet li ma jitwemmnu kemm ikollu jsofri l-bniedem kaġun tal-kapriċċi ta' bnedmin ohra. Immaginawna llum, il-koll kemm ahna reqdin fuq xkejjer fuq l-oqbra taht il-knisja. U l-bombi neżlin! Immaginaw min kellu t-trabi u l-morda! Titwahhax tiftakar.

Kienu żminijiet tal-biża'. Tal-waħx. Ahna, imma, dawk kollha tampari jew akbar minni, għadna qegħdin hawn. Hażin jew tajjeb, żgur mingħajr mertu tagħna, għaddejna l-maltemp kollu u għadna hawn. Qawwijin u shah. Niringrazzjaw lil Alla.

Imma hafna minn hutna ma jistghux ikunu hawn. Għalhekk dan il-monument u għalhekk din il-kommemorazzjoni. Hafna minn dawn hutna nhasdu meta kienu fil-fjur ta' hajjithom. U l-qerda tagħhom halliet warajha hafna niket, halliet romol, orfni u ġenituri mbikkija. Ftit nistghu naghmlu ahna hlief li nitolbu 'l Alla jilqagħhom fi hdanu u nkomplu nitolbu biex hamsin sena ohra ma jkun hawn ebda refuġjat jitkellem quddiem xi monument iehor!

Il-Vittmi Mostin

U fl-okkażjoni tas-60 anniversarju mill-miraklu tal-bomba fuq ir-Rotunda, ser nippubblikaw l-ismijiet tal-VITTMi MOSTIN li hallew din id-dinja bejn l-1940 u l-1945 matul it-Tieni Gwerra Dinjija (skond kif jidhru fuq il-Monument tal-Qalbiena Mostin f'tarf Triq il-Kungress Ewkaristiku). Dan sabiex niftakru fihom fit-talb taghna.

Barbara Louis	Chetcuti John Mary	Gauci Jimmy	St. John Nazzareno
Barbieri Mary	Cuschieri John Mary	Gauci Mary	Scerri Salvina
Bartolo Carmelo	Cuschieri Teresa	Gauci Vincent	Schembri Grezzju
Bartolo Joseph	Degiorgio Anthony	Grech Emanuel	Schembri Joseph
Bezzina Albino	Degiorgio Carmela	Grech Joseph	Schembri Horatio
Bezzina Francis	Degiorgio Mary	Grech Mary	Sciberras John
Bezzina Carmel	Deguara Joseph	Grech Rosemary	Spiteri John
Bonanno Matthew	Dimech Saviour	Haig Jessie	Tabone Pina
Bonanno Paul	Dougall Giorgina	Mangion James	Tabone Lawrence
Borg Doris	Fabri John	Micallef Catherine	Tonna Elia
Borg Emanuel	Falzon Pacifico	Micallef Domenica	Tonna Joseph
Borg Mary	Fenech Carmela	Micallef Peter	Tonna Joseph
Borg Vincent	Fenech John	Micallef Rita	Tonna Santu
Bugeja Carmel	Fenech John Mary	Mifsud Carmel	Vella Bartholomeo
Bugeja Carmelo	Fenech John Mary	Mifsud Concetta	Vella Carmel
Bugeja Ives	Fenech Joseph	Mifsud Rev. Joseph	Vella Evangelista
Bugeja Joseph	Frendo Giovanna	Mifsud Ellul Annetto	Vella Joseph
Bugeja Mary	Galea Grazio	Montanaro alfred	Vella Joseph
Bugeja Marianne	Galea John	Montanaro John	Vella Paul
Buhagiar Joseph	Galea Saver	Montanaro Mary	Vella Sebastian
Calleja Luigi	Galea Saverina	Muscat Carmel	Vincenti Edwige
Camilleri Emanuel	Galea Saviour	Pizzuto Marietta	Vincenti John
Camilleri Gerald	Galea Vitorin	Riolo Assunta	Xuereb Therese
Caruana John	Gatt Edwin	Riolo Francesca	Zammit George
Cassar Carmela	Gatt Francis	Sant Paul	Zammit Saviour
Cauchi John Mary	Gatt Joseph	St. John alfred	Zammit Vincent
Chetcuti Francis	Gatt Kalang	St. John Olga	Zarb Jane